

ৰাঙিলী বাতৰা

২৮ বছৰ, ১৭ সংখ্যা, ১৮ বহাগ, ৰবিবাৰ, ১৪২৭ ভাস্কৰাব্দ, পঞ্জীয়ন নং ৫০৮৮৩ / ৯৪

RNI No. 53883/94. GHY-781025. Vol. 28: Issue No. 17 *Date Of Published - 2 MAY 2021 Rs. 5.00/-

মিত্ৰজোঁট নে মহাজোঁট? চৰকাৰ হ'ব কাৰ : আজি নিৰ্ণয়

বাতৰাসেৱা:- বহু জল্পনা-কল্পনাৰ অন্তত আজি ৰাজ্যৰ ১২৬টা বিধানসভা সমষ্টিৰ ভোট গণনা হ'ব। কিন্তু এইবাৰ চৰকাৰ কাৰ হ'ব? মিত্ৰজোঁট নে মহাজোঁটে শেষ হাঁহি মাৰিব? বিভিন্ন সমীক্ষাত বিজেপি নেতৃত্বাধীন মিত্ৰজোঁটৰে চৰকাৰ গঠন হ'ব বুলি পূৰ্বানুমান প্ৰকাশ পালেও আজিৰ ভোটগণনাৰ ফলাফলেহে বাস্তৱ ছবিখন পোহৰলৈ আনিব।

উল্লেখ্য যে এইবাৰ বিশেষকৈ মুখ্যমন্ত্রী কেন্দ্ৰিক বিবাদে তুংগত উঠা সম্ভাৱনা প্ৰকট হৈ উঠিছে। মহাজোঁট আৰু মিত্ৰজোঁট যিয়ে একক সংখ্যাগৰিষ্ঠতা নাপাওক, চৰকাৰ গঠনক লৈ মুখ্যমন্ত্রী কেন্দ্ৰিক বিবাদে নিশ্চিতভাৱে ক্ৰিয়া কৰিব বুলি চৰ্চা হৈছে। মিত্ৰজোঁটৰ নেতৃত্ব বহন কৰা দল বিজেপিৰ সভাপতি ৰঞ্জিত কুমাৰ দাসে ইতিমধ্যেই দাবী কৰিছে যে

বিজেপিয়েই অকলে ৭০টা সমষ্টি দকল কৰিব। মিত্ৰজোঁটৰ অংশীদাৰ দল অগপ আৰু ইউ পি পি এলে ১৩টা সমষ্টি দখল কৰিব বুলিও ৰঞ্জিত দাসে দাবী কৰিছে। সেই হিচাপে মিত্ৰজোঁটৰ চৰকাৰ গঠনৰ পথ সহজ হৈ আছে। বৰ্তমানৰ চৰকাৰৰ প্ৰতি ৰাইজৰ যে আস্থা আছে সেয়া প্ৰতিফলিত হ'ব। দাসে দাবী কৰাৰ মতেই ফলাফল হ'লে

(ছয়পৃষ্ঠাত চাওক)

কোভিড সন্ধানত অসম

বাতৰাসেৱা:- কোভিডত আক্ৰান্ত হৈ ৰাজ্যত ২৬ জন লোকৰ মৃত্যু ঘটিছে। কামৰূপ মহানগৰ জিলাত আঠজন কোভিড আক্ৰান্তৰ মৃত্যু হৈছে। ৰাজ্যজুৰি সম্পন্ন হোৱা ৭২,২৩৯টা কোভিড পৰীক্ষাত ৩১৯৭ জন লোক নতুনকৈ কোভিডত আক্ৰান্ত হৈছে। ইয়াৰে কামৰূপ মহানগৰ জিলাৰ ১১৮৪ জন লোক নতুনকৈ কোভিড আক্ৰান্ত হিচাপে চিহ্নিত হৈছে।

ৰাজ্যত কোভিডৰ ভয়াৱহ সম্ভ্ৰমণ অব্যাহত থকাৰ সময়তে আজি স্বাস্থ্যমন্ত্রী ড° হিমন্ত বিশ্ব শৰ্মাই সাংবাদিকৰ সৈতে হোৱা কথা-বতৰাত কয়, ৰাজ্যৰ সংক্ৰমণৰ হাৰ কমা নাই যদিও অধিক বঢ়াও নাই। ৰাইজক সজাগ হ'বলৈ আহ্বান জনাই স্বাস্থ্যমন্ত্ৰীগৰাকীয়ে অতি কৌশলেৰে ক'লে, কোভিডত মৃত্যুৰ সংখ্যা

(ছয়পৃষ্ঠাত চাওক)

ভাৰতত তৃতীয় পৰ্যায়ৰ কোভিড টিকাকৰণ আৰম্ভ



বাতৰাসেৱা:- দেশত ১মেৰ পৰা কোভিডৰ তৃতীয় পৰ্যায়ৰ টিকাকৰণ অভিযান আৰম্ভ হ'ব যদিও একাধিক ৰাজ্যই ভেক্‌চিনৰ অভাৱৰ বাবে এই অভিযান আৰম্ভ কৰাত অসমৰ্থতা প্ৰকাশ কৰিছে। পঞ্জাৰৰ মুখ্যমন্ত্রী কেপ্টইন অমৰিন্দৰ সিঙে কোভিডৰ ভেক্‌চিনৰ নাটনিৰ বাবে নিৰ্দ্ধাৰিত সময়ত ১৮-

৪৫ বছৰ বয়সৰ লোকৰ বাবে তৃতীয় পৰ্যায়ৰ টিকাকৰণ আৰম্ভ কৰিব পৰা নাযাব বুলি ঘোষণা কৰিছে। দিল্লীৰ মুখ্যমন্ত্রী অৰবিন্দ কেজৰিৱালেও তৃতীয় পৰ্যায়ৰ টিকাকৰণৰ বাবে শাৰী নাপাতিলৈ জনগণক আহ্বান জনাই কৈছে যে ভেক্‌চিন আহি পালেই এই বিষয়ে ঘোষণা কৰা হ'ব আৰু

নিৰ্দিষ্ট প্ৰক্ৰিয়াৰে কাম আৰম্ভ হ'ব। কৰ্ণাটকৰ স্বাস্থ্যমন্ত্রী ড° কে সুধাকৰে কয় যে চিৰাম ইনষ্টিটিউটক ১ কোটি পালি দিবলৈ কোৱা হৈছে যদিও তেওঁলোকে ১ মেৰ ভিতৰত সেয়া যোগান ধৰিব নোৱাৰে। গতিকে ১৮-৪৫ বছৰ বয়সৰ লোক ১মেৰ দিনা ভেক্‌চিন লোৱাৰ বাবে হাস্পতাললৈ যাব নালাগে।

'আজ-টক'ৰ সাংবাদিক ৰোহিতৰ মৃত্যু



বাতৰাসেৱা:- সংবাদ প্ৰতিষ্ঠান 'আজ টক'ৰ সাংবাদিক তথা নিউজ এংকৰ ৰোহিত সাৰদানাৰ হৃদযন্ত্ৰৰ ক্ৰিয়া বন্ধ হৈ মৃত্যু হয়। ৪১ বৰ্ষীয় সাৰদানাই শেহতিয়াকৈ কোভিডত আক্ৰান্ত হৈছিল যদিও সেই ৰোগৰ পৰা তেওঁ সুস্থ হৈ হাস্পতালৰ পৰা ঘৰলৈ উভতিছিল। নিশা আকস্মিকভাৱে তেওঁ স্বাস্থ্যৰ অৱনতি ঘটাত নয়দাৰ মেট্ৰ' হাস্পতালত ভৰ্তি কৰোৱা হৈছিল। চিকিৎসাধীন অৱস্থাতে তেওঁৰ মৃত্যু হয়। হাৰিয়ানাৰ কুৰুক্ষেত্ৰত জন্মগ্ৰহণ কৰা ৰোহিত সাৰদানাই হিন্দী সাংবাদিকতাৰ বাবে গণেশ শংকৰ বিদ্যাৰ্থী পুৰস্কাৰ লাভ কৰিছিল। 'আজ টক'ত যোগানৰ পূৰ্বে সাহাৰা সময়, ই টিভি, জী নিউজত সাংবাদিক আৰু পৰিৱেশক হিচাপে কাম কৰিছিল। 'আজ টক'ত প্ৰচাৰিত ৰোহিত সাৰদানাৰ 'দংগল' অনুষ্ঠানে দৰ্শকৰ বিপুল সমাদৰ লাভ কৰিছিল।

‘ৰাষ্ট্ৰীয় দুৰ্যোগ’ৰ সময়ত নীৰৱ দৰ্শক হ’ব

নোৱাৰোঁ : উচ্চতম ন্যায়ালয়

বাৰ্তাসেৱাঃ- কোভিড-১৯ৰ দ্বিতীয়টো ঢৌৰ ফলত দেশত সৃষ্টি হোৱা জটিল পৰিস্থিতিক ‘ৰাষ্ট্ৰীয় দুৰ্যোগ’ বুলি অভিহিত কৰি উচ্চতম ন্যায়ালয়ে স্পষ্ট কৰি দিয়ে যে তেওঁলোক নীৰৱ দৰ্শক হৈ থাকিব নোৱাৰে। ‘আমি সহযোগিতামূলক ভূমিকা গ্ৰহণ কৰি আছে। যদিহে উচ্চ ন্যায়ালয়ে ভৌগলিক সীমাবদ্ধতাৰ বাবে বিষয়বোৰ আগবঢ়াই নিয়াত জটিলতাৰ সৃষ্টি হৈছে তেতিয়া আমি সহায় কৰিম।’— ন্যায়াধীশ ডি ৰাই চন্দ্ৰচূড়ৰ অধ্যক্ষতাৰ

বিচাৰ পীঠখনে এনেদৰে কয়। উল্লেখ্য যে যোৱা বৃহস্পতিবাৰে এই দুৰ্যোগৰ মোকাবিলা কৰিবলৈ কেন্দ্ৰীয় চৰকাৰে ‘ৰাষ্ট্ৰীয় আঁচনি’ যুগুত কৰা উচিত বুলি মত প্ৰকাশ কৰিছিল বিচাৰপীঠখনে। ন্যায়াধীশ চন্দ্ৰচূড়ৰ লগতে বিচাৰপীঠখনত আছে ন্যায়াধীশ এল এন ৰাও আৰু ন্যায়াধীশ ৰবীন্দ্ৰ এছ ভাট। দেশত “O₂” যোগান সন্দৰ্ভত কেন্দ্ৰীয় চৰকাৰে স্থিতি স্পষ্ট কৰিব লাগে বুলি শুনানিত বিচাৰপীঠখনে



কয়। সকলোৰে বাবে ভেক্চিন আঁচনিতকিমান ভেক্চিনৰ প্ৰয়োজন হ’ব? ভেক্চিনৰ দাম কিয় বেলেগ বেলেগ নিৰ্দ্ধাৰন কৰা হৈছে? টিকাকৰণৰ ক্ষেত্ৰত আন্তঃগাঁথনিৰ সমস্যা কি? ঔষধৰ নাটনি জোৰা মাৰিবলৈ কি কৰা হৈছে?— বিচাৰপীঠখনে কেন্দ্ৰীয় চৰকাৰৰ প্ৰতি
(ছয়পৃষ্ঠাত চাওক)

ভাৰত পাবহি ৰুছিয়াৰ কোভিড প্ৰতিষেধক ‘স্পুটনিক ভি’



বাৰ্তাসেৱাঃ- পহিলা মে’ত ভাৰত পাবহি ৰুছিয়াত উৎপাদিত ক’ৰ’না প্ৰতিষেধক ‘স্পুটনিক ভি’ৰ প্ৰথমটো খেপ। ৰুছিয়ান ডাইৰেক্ট ইনভেষ্টমেণ্ট ফাণ্ড (আৰ ডি আই এফ)ৰ মুৰব্বী কিৰিল ডিমিত্ৰিভে এই তথ্য সদৰি কৰিছে। ডিমিত্ৰিভে কয় যে ৰুছিয়াৰ প্ৰতিষেধকে ক’ৰ’নাৰ বিৰুদ্ধে চলাই যোৱাযুঁজখনত ভৰতক বিজয়ী কৰাত সহায় কৰিব বুলি তেওঁ আশাবাদী। ৰুছিয়ান ডাইৰেক্ট ইনভেষ্টমেণ্ট ফাণ্ডে সমগ্ৰ বিশ্বতে স্পুটনিক ভিৰ বিপণন কৰি আছে।
(ছয়পৃষ্ঠাত চাওক)

ডবল মিউটেণ্ট ভাইৰাছক প্ৰতিৰোধ কৰে কোভাক্চিনে

বাৰ্তাসেৱাঃ- কোভাক্চিন প্ৰতিষেধকে ক’ৰ’না ভাইৰাছৰ ভাৰতীয় উৎপৰিৱৰ্তিত ৰূপক প্ৰতিৰোধ কৰিবলৈ সক্ষম। এই তথ্য সদৰি কৰিছে এগৰাকী মাৰ্কিন চিকিৎসা বিশেষজ্ঞই। ভাৰতত থলুৱাভাৱে উৎপাদিত কোভিড প্ৰতিষেধক কোভাক্চিন সন্দৰ্ভত আশাপ্ৰদ তথ্য পোহৰলৈ আনি মাৰ্কিন চিকিৎসা বিশেষজ্ঞগৰাকীয়ে প্ৰকাশ কৰিছে যে এই প্ৰতিষেধকে ভাৰতৰ ডবল মিউটেণ্ট ভাইৰাছ বা বি. ১.৬১৭ শ্ৰেণীক প্ৰতিৰোধ কৰিব পাৰে। ভাৰত বায়’টেকে এই প্ৰতিষেধক উদ্ভৱন কৰিছিল আৰু ইয়াক দেশৰ টিকাকৰণৰ অভিযানত ব্যৱহাৰ কৰা হৈ আহিছে। প্ৰতিষেধকবিধ সম্পৰ্কত এই আশাপ্ৰদ তথ্য আগবঢ়াইছে হোৱাইট হাউছৰ মুখ্য স্বাস্থ্য পৰামৰ্শদাতা এছনী ফউচীয়ে। মঙলবাৰে তেওঁ
(ছয়পৃষ্ঠাত চাওক)

ভাৰতৰ ক’ৰ’না বিৰোধী যুঁজত সহায়ৰ হাত আমেৰিকাৰ



বাৰ্তাসেৱাঃ- ভাৰতৰ ক’ৰ’নাবিৰোধী যুঁজত সহযোগ কৰিব আমেৰিকাই। ক’ৰ’নাৰ ভয়ংকৰ আশ্বাসন তথা জৰুৰী চিকিৎসা সামগ্ৰীৰ নাটনি হোৱাৰ সময়তে ভাৰতক সহায় কৰিবলৈ আগবাঢ়ি আহিছে আমেৰিকা। মাৰ্কিন ৰাষ্ট্ৰপতি

জো বাইডেন আৰু উপ- ৰাষ্ট্ৰপতি কমলা হেৰিছে ভাৰতীয় নাগৰিকক সকলো ধৰণৰ সহযোগিতা প্ৰদানৰ নিশ্চয়তা প্ৰদান কৰিছে। অত্যাৱশ্যকীয় জীৱনৰক্ষাকাৰী চিকিৎসা সামগ্ৰী আৰু আহিলা প্ৰদানেৰে সহায় কৰিব

দেশখনে। ‘ভাৰতে যিদৰে আমেৰিকাত কোভিডৰ সংক্ৰমণে অনিয়ন্ত্ৰিত ৰূপ লোৱাৰ সময়ত মাৰ্কিন হাস্পতালবোৰক সহায় কৰিছিল ঠিক সেইদৰে প্ৰয়োজনৰ সময়ত ভাৰতক সহায় কৰিবলৈ আমি
(ছয়পৃষ্ঠাত চাওক)

মে'ৰ প্ৰথম ভাগত দৈনিক আক্ৰান্ত হ'ব ৪.৪ লাখ - আই আই টি

বাস্তাসেৱাঃ- অহা ১৪ মে'ৰ পৰা ১৮ মে'ৰ ভিতৰত দেশত নতুনকৈ ক'ৰ'নাত আক্ৰান্ত হোৱা লোকৰ সংখ্যা ৩৮ লাখৰ পৰা ৪৮ লাখলৈ বৃদ্ধি হোৱাৰ আশংকা আছে। আনহাতে, ৪ মে'ৰ পৰা ৮ মে'ৰ ভিতৰত দৈনিক ৪.৪ লাখ লোক ক'ৰ'নাত আক্ৰান্ত ব'ব। কানপুৰ আৰু হায়দৰাবাদ আই আই টিৰ এদল গৱেষকে এক 'গাণিতিক আৰ্হি'ৰ ভিত্তিত এই আশংকা প্ৰকাশ কৰিছে। অনাগত দিনবোৰত দেশত ক'ৰ'না আক্ৰান্তৰ পূৰ্বানুমান কৰাৰ উদ্দেশ্যে কানপুৰ আৰু হায়দৰাবাদ আই আই টিৰ গৱেষক দলে সূত্ৰ (SUTRA : Suspectable, Undetected, Tested (Positive) and Removed Approach) নামৰ আৰ্হি ব্যৱহাৰ কৰিছে। উল্লেখ্য যে আই আই টিৰ গৱেষকৰ দলটোৰ পূৰ্বে যোৱা সপ্তাহত গৱেষকৰ অন্য এটা দলে অনুমান কৰিছিল যে ১১-১৫ মে'ৰ ভিতৰত দেশৰ ক'ৰ'না সংক্ৰমণে সৰ্বোচ্চ পৰ্যায় পাব। তেতিয়ালৈকে চিকিৎসাধীন হৈ থকা আক্ৰান্তৰ সংখ্যা ৩৩-৩৫ লাখ হ'ব।

কোভিডত মৃত্যু হোৱা সাংবাদিকক ৫০ লাখ টকা বীমাৰ ধন দিবলৈ আহ্বান চৰকাৰক - জাফা

বাস্তাসেৱাঃ- কোভিড আক্ৰান্ত হৈ মৃত্যুবৰণ কৰা ৰাজ্যৰ সাংবাদিকসকলৰ পৰিয়ালবৰ্গক ৰাজ্য চৰকাৰে পূৰ্বতে ঘোষণা কৰা অনুযায়ী ৫০ লাখ টকাৰ বীমাৰ ধন সাহায্য হিচাপে আগবঢ়াবলৈ আহ্বান জনাইছে সাংবাদিক সংগঠনসমূহে। গুৱাহাটী প্ৰেছ ক্লাবৰ সাধাৰণ সম্পাদক সঞ্জয় ৰায়ে এই সংক্ৰান্তত কয় যে কোভিড

মৃত্যু হোৱা সাংবাদিকৰ পৰিয়ালক চৰকাৰ প্ৰশাসনে অতি সোনকালে বীমাৰ ধন মোকলাই দিব লাগে। কোভিডত আক্ৰান্ত হৈ মৃত্যুবৰণ কৰা সাংবাদিক আয়ুস্মান দত্তৰ পৰিয়ালবৰ্গকো অতি শীঘ্ৰে উল্লিখিত ধনৰাশি মোকলাই দিবলৈ চৰকাৰক আহ্বান জনাইছে জানেলিষ্ট এছ'চিয়েচন ফৰ আছাম (জাফা)ৰ সম্পাদক প্ৰধান

তথা দিছপুৰ প্ৰেছ ক্লাবৰ কুঞ্জমোহন ৰায়ে। এইক্ষেত্ৰত চৰকাৰে ক্ষিপ্ৰ পদক্ষেপ লব বুলি সম্পাদকজনে আশা কৰিছে। উল্লেখ্য যে বিগত বৰ্ষত মুখ্যমন্ত্ৰী সৰ্বানন্দ সোণোৱালে কোভিডত মৃত্যুবৰণ কৰা কৰ্তব্যৰত সাংবাদিকৰ পৰিয়ালক ৫০ লাখ টকাৰ বীমাৰ ধন আগবঢ়োৱা হ'ব বুলি ঘোষণা কৰিছিল।

গুৱাহাটী বিশ্ববিদ্যালয়ৰ স্নাতক-স্নাতকোত্তৰ পৰীক্ষা স্থগিত



বাস্তাসেৱাঃ- সাম্প্ৰতিক কোভিড পৰিস্থিতিৰ পৰিপ্ৰেক্ষিতত গুৱাহাটী বিশ্ববিদ্যালয়ৰ স্নাতক আৰু স্নাতকোত্তৰ পৰ্যায়ৰ সকলো পৰীক্ষা সাময়িকভাৱে স্থগিত ৰখাৰ সিদ্ধান্ত গ্ৰহণ কৰিছে বিশ্ববিদ্যালয় কৰ্তৃপক্ষই। বিশ্ববিদ্যালয় কৰ্তৃপক্ষই এখন জৰুৰী সভাত এই সিদ্ধান্ত গ্ৰহণ কৰে। তদুপৰি এই সভাই বিশ্ববিদ্যালয়ৰ অধীনৰ ছাত্ৰ-ছাত্ৰীসকলৰ (প্ৰায় আঢ়ৈ লাখ) ইণ্টাৰনেট সংযোগ ব্যৱস্থাৰ অভাৱ তথা অন্যান্য বৈদ্যুতিন মাধ্যমৰ সা-সঁজুলি (লেপটপ, স্মাৰ্টফোন ইত্যাদি) সীমাবদ্ধতাৰ প্ৰতি লক্ষ্য ৰাখি ৰাজ্যখনলৈ স্বাভাৱিক অৱস্থা ঘূৰি অহাৰ পাছত ২০ দিন

আগতীয়াকৈ জাননী দি স্থগিত ৰখা পৰীক্ষাসমূহ অফলাইন পদ্ধতিৰে অনুস্থিত কৰাৰ সিদ্ধান্ত কৰে। ছাত্ৰ-ছাত্ৰীৰ শিক্ষা বৰ্ষৰ ক্ষতি সাধন নোহোৱা কৰিবৰ বাবে স্নাতক আৰু স্নাতকোত্তৰ পৰ্যায়ৰ শ্ৰেণীসমূহ কোভিডকালীন পৰিস্থিতিত অহা মে' মাহৰ প্ৰথম সপ্তাহৰ পৰা পৰিস্থিতিৰ সুবিধা অনুসৰি অনলাইন অথবা অফলাইন পদ্ধতিৰে আগুৱাই নিবলৈ সিদ্ধান্ত গ্ৰহণ কৰা হয় এই সভাতেই। যদি কোভিড পৰিস্থিতিৰ অধিক অৱনতি ঘটে বা এই পৰিস্থিতি অধিক দীঘলীয়া হয়, তেনে অৱস্থাত এই সভাই সিদ্ধান্তসমূহ পুনৰ

(হয়পৃষ্ঠাত চাওক)

এন চি চি ঐচ্ছিক বিষয়ৰূপে অন্তৰ্ভুক্ত হ'ব মহাবিদ্যালয়, বিশ্ববিদ্যালয়ৰ পাঠ্যক্রমত




বাস্তাসেৱাঃ- দেশৰ আন ৰাজ্যৰ লগতে উত্তৰ-পূৰ্বাঞ্চলৰ ৰাজ্যসমূহৰ মহাবিদ্যালয় আৰু বিশ্ববিদ্যালয়ৰ পাঠ্যক্রমত এন চি চি বিষয়টো ঐচ্ছিক বিষয় হিচাপে অন্তৰ্ভুক্ত কৰা হ'ব বুলি স্বীকৃতি প্ৰদান কৰিছে বিশ্ববিদ্যালয় অনুদান আয়োগে (ইউ জি চি)। ইজিমধ্যে ১৫ এপ্ৰিলতে

ইউ জি চিৰ ফালৰ পৰা দেশৰ সকলো ৰাজ্যৰ বিশ্ববিদ্যালয়ৰ উপাচার্যসকলক পত্ৰ প্ৰেৰণ কৰি এন চি চি বিষয়টোক পাঠ্যক্রমত অন্তৰ্ভুক্ত কৰাৰ বাবে যাৰতীয় ব্যৱস্থা গ্ৰহণ কৰিবলৈ নিৰ্দেশনা প্ৰদান কৰা হৈছে। এই বিষয় সন্দৰ্ভত এন চি চিৰ উত্তৰ-পূব মণ্ডল সঞ্চালকালয়ৰ

অতিৰিক্ত সঞ্চালক পদান (এ ডি জি) মেজৰ জেনেৰেল অনন্ত ভূঞাই কয়— ইউ জি চিৰ এই নিৰ্দেশনাই এন চি চিৰ কেডেট বা শিক্ষাৰ্থীসকলক বাৰুকৈয়ে উপকৃত কৰিব। তেনেদৰে শিক্ষানুস্থানৰ যিসকল ছাত্ৰ-ছাত্ৰীয়ে এন চি চিক এচা বিষয় হিচাপে লৈ অধ্যয়ন কৰিব বিচাৰে আৰু

(পাঁচপৃষ্ঠাত চাওক)

ক'ৰণা থাৰ মাজতে সমগ্ৰ অসম কপালে বৰ ভূমিকম্পই : গুৱাহাটীৰ বহুকেইটা অট্টালিকাত ফাট



বাৰ্তাসেৱাঃ- সমগ্ৰ অসম কঁপাই যোৱা ভূমিকম্পই গুৱাহাটী মহানগৰীতো বিস্তৰ ক্ষতিসাধন কৰে। ভূমিকম্পৰ জোকাৰণিত বহু বাসভৱন আৰু অট্টালিকাত ফাট মেলিছে বা কোনো অংশ ভাগি পৰিছে। মহানগৰীৰ গণেশগুৰি, উলুবাৰী, হাতীগাঁও, ভেটাপাৰা, জটিয়া, বেলতলা, কালাপাহাৰ আদি অঞ্চলৰ বহুকেইটা অট্টালিকাত বহু ফাট মেলা পৰিলক্ষিত হয়। বেলতলাৰ ছাৰ্ভেত লক্ষ্মী এপাৰ্টমেণ্টৰ চাৰিওফালে বহু ফাট মেলাৰ ফলত তাত থকা বহু পৰিয়াল ফ্লেট এৰি অন্য স্থানলৈ স্থানান্তৰিত হ'বলৈ বাধ্য হয়। এছ ডি আৰ এফ আৰু অসম আৰক্ষীৰ এটা দলে ভূমিকম্পৰ পাছতে এপাৰ্টমেণ্টলৈ গৈ ক্ষয়-ক্ষতিৰ পৰ্যালোচনা কৰে। এছ ডি আৰ এফৰ এজন বিষয়াই জনোৱা মতে, আৰাসীসকলক এপাৰ্টমেণ্টটো খালী কৰিবলৈ তৎকালে নিৰ্দেশ দিয়াটো সম্ভৱ নহয়। স্ত্ৰকচাৰেল ইঞ্জিনীয়াৰে মূল্যায়ন কৰাৰ পাছতহে এই সন্দৰ্ভত সিদ্ধান্ত ল'ব পৰা যাব। আৰাসীসকলক এপাৰ্টমেণ্টটো খালী

কৰিবলৈ দিলে সেইসকল কলৈ যাব, সেইটোও এটা চিন্তাৰ বিষয়। ইয়াৰ ফলত আন এটা সমস্যাৰ সৃষ্টি হ'ব। বাজ বৰ্মন নামৰ এপাৰ্টমেণ্টটোৰ এজন আৰাসীয়ে সংবাদ মাধ্যমৰ আগত প্ৰকাশ কৰা মতে, এপাৰ্টমেণ্টটোত ভাৰতীয়া হিচাপে থকা সকলে ইতিমধ্যে নিজ নিজ ফ্লেটৰ পৰা অন্য স্থানলৈ আঁতৰি গৈছে। আনহাতে, নিজৰ এপাৰ্টমেণ্টত বৰ্তমান থকা ফ্লেটৰ গৰাকীসকলে সদ্যহতে ফ্লেট এৰি বিচৰা নাই। বেলতলাৰ চন্দন নগৰ নিবাসী প্ৰদীপ বৰদলৈয়ে জনোৱা মতে, এই ভূমিকম্পৰ ফলত তেওঁ তিনি মহলীয়া বিল্ডিংটোৰ ক্ষতি হোৱা নাই যদিও ভূমিকম্পৰ জোকাৰণিত ঘৰৰ বহু আচবাব পৰি নষ্ট হৈছে। আনহাতে, উলুবাৰীৰ ছিগনেচাৰ এপাৰ্টমেণ্টত পানীৰ পাইপ ফাট জোৱাৰ ফলত বহুকেইটা কোঠা জলমগ্ন হৈ পৰে। আনকি শোৱনি কোঠাৰ বিচনাৰ ওপৰত পানী বাগৰি আহি বিস্তৰ ক্ষতিসাধন কৰে। খানাপাৰাৰ তাজ ভিভাণ্টা হোটেলত ভূমিকম্পৰ ফলত হোটেলখনৰ খুঁটাৰ টাইলছ

খহি পৰাৰ লগতে দেৱালত ফাট মেলে। হোটেল কৰ্তৃপক্ষই জনোৱা মতে, ভূমিকম্পৰ পলত হোটেলত কিছু ক্ষতি হৈছে যদিও সকলো অতিথি আৰু কৰ্মচাৰী সুৰক্ষিত অৱস্থাত আছে। ভূমিকম্পৰ ফলত আৰ জি বৰুৱা পথৰ এপল' ক্লিনিকৰ বিল্ডিংটোৰ দেৱালৰ একাংশ খহি পৰে। গণেশগুৰিৰ প্ৰটেক টাৱাৰৰ দেৱালতো ফাট মেলে। পাঞ্জাবাৰীৰ প্ৰেছটিজ টাৱাৰ, হাতীগাঁওৰ দিছাং টাৱাৰ, বৰবাৰী মেগজিনৰ সাধনী ভৱন আদি কৰি মহানগৰীৰ বিভিন্ন স্থানত কেইবাটাও অট্টালিকাৰ ভূমিকম্পই ক্ষতিসাধন কৰে। শ্বপিং মল, ফাৰ্মাচী, দোকানৰ ৰেকত সজাই ৰখা খাদ্য-সামগ্ৰী, ঔষধৰ বটল, পেকেট আদি মজিয়াত সিঁচৰতি হৈ পৰে। কাচৰ আচবাব, বটল মজিয়াত পৰি ভাগি যোৱাৰ ফলত যথেষ্ট ক্ষতি হয়। মহানগৰীৰ বাণিজ্যিক কেন্দ্ৰ ফাঁচীবজাৰত দোকানৰ সন্মুখত থকা এখন দেৱাল খহি পৰে। ভূমিকম্পত আতংকিত হোৱাৰ ফলত হৃদক্ৰিয়া বন্ধ হৈ চন্দ্ৰপুৰত এজন ব্যক্তিৰ মৃত্যু হোৱা বুলি জানিব পৰা গৈছে।

ভেক্‌চিন ল'ব পৰা সহজ ব্যৱস্থা কৰাৰ আহ্বান চৰকাৰক

বাৰ্তাসেৱাঃ- ক'ৰণাৰ দ্ৰুত সংক্ৰমণ বৃদ্ধিৰ ফলত দেশৰ লগতে ৰাজ্যত সৃষ্টি হোৱা ভয়াৱহ পৰিস্থিতিলৈ লক্ষ্য ৰাখি সৰ্বসাধাৰণ ৰাইজৰ মাজত ভেক্‌চিন ল'ব পৰাৰ সহজ ব্যৱস্থা কৰিবলৈ চৰকাৰৰ প্ৰতি আহ্বান জনাইছে গুৱাহাটী যুৱ নাগৰিক সমিতিয়ে। ক'ৰণা কাৰত চিকিৎসক, চিকিৎসাৰ লগত জড়িত ব্যক্তি, প্ৰশাসনিক বিষয়া, প্ৰচাৰ মাধ্যমৰ ব্যক্তি আৰু ইয়াৰ লগত জড়িত সকলো ব্যক্তিক কৃতজ্ঞতা জনাই গুৱাহাটী যুৱ নাগৰিক সমিতিৰ সভাপতি কৈলাস শৰ্মা, সাধাৰণ সম্পাদক ৰাজেশ শৰ্মা আৰু প্ৰচাৰ সম্পাদক পাৰ্থপ্ৰতিম বড়াই বিবৃতিৰে জনাই যে বৰ্তমান সময়ত চৰকাৰে প্ৰদান কৰা ভেক্‌চিনসমূহ সহজলভ্য হ'ব লাগে। অলপতে ভোটগ্ৰহণ হৈ যোৱা ভোটকেন্দ্ৰসমূহকো ভেক্‌চিন প্ৰদান কেন্দ্ৰ হিচাপে ব্যৱহাৰ কৰিব পাৰে। বুলি কয় সাধাৰণ সম্পাদক শৰ্মাই। তদুপৰি প্ৰশাসনে চিকিৎসকলৰ এখন তালিকা সাধাৰণ ৰাইজৰ সহায়ক হোৱাকৈ ফোন নম্বৰ সহিত প্ৰকাশ কৰিলে ৰাইজ উপকৃত হ'ব বুলি সমিতিয়ে কয়।

গুৱাহাটীৰ দোকান- বজাৰত কোভিড প্ৰট'কল ভংগৰ অভিযোগ

বাৰ্তাসেৱাঃ- কোভিড-১৯ৰ দ্বিতীয় টোৰ পাছত মহানগৰীত দৈনিক কোভিড আক্ৰান্ত লোকৰ সংখ্যা আৰু কোভিড আক্ৰান্ত লোকৰ মৃত্যুৰ সংখ্যা বৃদ্ধি হোৱাৰ পাছতো মহানগৰীৰ হাট-বজাৰত চৰকাৰৰ কোভিড প্ৰট'কল ধোঁৱা-চাঙত উঠা পৰিলক্ষিত হৈছে। মহানগৰীৰ দৈনিক শাক-পাচলি আৰু মাছ-মাংসৰ বজাৰবোৰত কোভিড প্ৰট'কল সম্পূৰ্ণ ভংগ কৰা দেখা গৈছে। অৱশ্যে শ্বপিং মল আৰু বেংকবোৰত কোভিড প্ৰট'কল ভালদৰে অনুসৰণ কৰা দেখা গৈছে। শ্বপিং মলবোৰত মাস্ক নহ'লে প্ৰৱেশত বাধা প্ৰদান কৰা দেখা গৈছে। শ্বপিং মলবোৰত প্ৰৱেশৰ পূৰ্বে গ্ৰাহকে হাত ছেনিটাইজ কৰা আৰু শৰীৰৰ উত্তাপ স্ক্ৰেন কৰিহে প্ৰৱেশৰ ব্যৱস্থা কৰিছে। কিন্তু ইয়াৰ পৰিবৰ্তে গেলামাল দোকান আদিত সামাজিক দূৰত্বৰ নিয়ম ভংগ কৰি ভিৰ কৰা দেখা গৈছে। আকৌ গেলামাল দোকান আদিত গ্ৰাহকৰ বাবে ছেনিটাইজাৰৰ কোনো ব্যৱস্থা নাই। চৰকাৰৰ কোভিড প্ৰট'কল মতে, দোকানবোৰত ব্যৱসায়ীয়ে মাস্ক পৰিধান নকৰা গ্ৰাহকক সামগ্ৰী বিক্ৰী কৰা নিষিদ্ধ কৰিছে। কিন্তু মহানগৰীত মাস্ক পৰিধান নকৰা গ্ৰাহকক ব্যৱসায়ীয়ে সামগ্ৰী বিক্ৰী কৰা দেখা গৈছে। মন কৰিবলগীয়া যে মহানগৰীৰ একাংশ গেলামাল দোকানত ব্যৱসায়ীয়ে মাস্ক পৰিধান নকৰাকৈ গ্ৰাহকক খাদ্য-বস্তু বিক্ৰী কৰি থকাৰ অভিযোগ পোৱা গৈছে। এই ক্ষেত্ৰত মহানগৰ জিলা প্ৰশাসন আৰু আৰক্ষী প্ৰশাসনে নীৰৱ ভূমিকা গ্ৰহণ কৰি আছে।

লকডাউন

কুমুদ চন্দ্র মেধি

মুন্ডৰ মনটো হঠাৎ নিষ্প্ৰভ হৈ গ'ল। মনৰ আনন্দ নোহোৱা হৈ গ'ল যেতিয়া নন্দই ক'লে যে শুক্ৰবাৰে হেনো জনতা কাৰ্ফিউ হ'ব। কোনো ক'তো যাব নোৱাৰা অৱস্থা। ঘৰত সোমাই থাকিব লাগিব। মুন্ডৰ মনত এইবাবে দুখ লাগিছে যে সি তাৰ নিজৰ ঘৰত যাব নোৱাৰিব। আজি তিনি বছৰে সি কিবা বেছি অসুবিধা নহ'লে প্ৰতি শুক্ৰবাৰে পিচবেলা তাৰ গাওঁৰ ঘৰলৈ যায় আৰু শনিবাৰে গধূলি টাউনলৈ ঘূৰি আহে নিজৰ কৰ্মস্থলীলৈ।

মুন্ড দাসৰ ঘৰ বাইহাটা চাৰিআলিৰ ওচৰৰ এখন গাওঁত। গাওঁৰ হাইস্কুলত পঢ়ি কলেজিয়া শিক্ষাৰ বাবে চাৰিআলিলৈ আহিবলগীয়া হ'ল কিয়নো তাৰ গাওঁৰ ওচৰৰ কলেজ সেইখনেই। তেউতাকৰ লগত খেতিৰ কাম কৰি পাঁচ কিলোমিটাৰ দূৰৰ কলেজলৈ চাইকেলেৰে অহা যোৱা কৰি হায়াৰ চেকেণ্ডাৰী পাচ কৰিলে যদিও ডিগ্ৰী পঢ়াৰ সোভাগ্য নহ'ল। দেউতাকৰ আকণ্ঠিক বিয়োগত সি দিশহাৰা হৈ পৰিল। ঘৰৰ একমাত্ৰ ল'ৰা হোৱা বাবে ঘৰখনৰ দায়িত্ব মূৰ পাতি লবলৈ সক্ষম বাধ্য হ'ল। মুন্ডৰ তলত দুজনী ভনী। সিহঁতক পঢ়োৱাৰ ব্যৱস্থা সি কৰিব লাগিব। অষ্টম আৰু দশম শ্ৰেণীত পঢ়ি থকা দুই ভনীয়েকক সি চাব লাগিব। মাকৰ নিসহায় মুখখন চাই সি আগলৈ নপঢ়াৰ সিদ্ধান্ত ল'লে। দুবছৰ মন দি খেতিকাৰ্য্যত লাগিল। ওচৰৰ দুই এজনে পঢ়াৰ পৰামৰ্শ দিছিল যদিও আৰ্থিক সহায়ৰ বাবে কিন্তু কোনো আগবাঢ়ি নাছিল। খেতিপথাৰৰ নদন বদন ধান দেখি মুন্ডৰ মন ভৰি পৰিল। ঘৰৰ পিছফালে থকা পুখুৰীটোত মাছৰ পোনা আনি দিলে। মন প্ৰাণ দি কবি খেতিও কৰিলে। সৰু পৰিয়ালটো সুখেৰে চলাই নিব পৰা দেখি মুন্ডে দেহৰ কষ্ট অনুভৱ নকৰিলে। গাওঁখনৰ সকলোৱে মুন্ডক প্ৰশংসা কৰিলে। পঢ়াশুনা কৰিও নিজে স্বাৱলম্বী হোৱা বাবে আশীৰ্বাদ জনালে।

দুবছৰ ভালদৰে পাৰ হৈ গ'ল। ডাঙৰ ভনীয়েকক কলেজত নাম লিখি দিলে। অহা যোৱা কৰাৰ বাবে দেউতাকে দি যোৱা চাইকেলখন বিক্ৰী কৰি দি নতুন এখন ভনীয়েকক আনি দিলে। সুখ্যাতিৰে পাচ কৰি ভনীয়েকে গাওঁখনলৈ নাম কঢ়িয়াই অনা বাবে আনৰ লগতে মুন্ডেও নেদেখাজনক ধন্যবাদ জনালে। গৌৰৱ অনুভৱ কৰিলে। যাহওঁক তাৰ কষ্টখিনি অথলে যোৱা নাই। সততা আৰু সাহস মূলধন হিচাপে লৈ সি নিজকে আগুৱাই লৈ গ'ল।

মনৰ উৎসাহ আৰু উদ্দীপনা মুন্ডৰ শেষ হৈ গ'ল যেতিয়া মাজ নিশা বলিয়া বানে মথাউৰি ছিগি গাওঁখন প্লাৱিত কৰি পেলালে। ইমানদিনে গাওঁখন ৰক্ষা কৰি থকা মথাউৰিটো ভাঙি যোৱাত মানুহবোৰৰ আলাই আথানি নোহোৱা হ'ল। পানী শুকাই যোৱাৰ পিচত কোনোমতে ঘৰখন ঠান-ঠিত লগালে। ঘৰটো মেৰামতি কৰোঁতে বিছা পইচা খৰচ হ'ল।

সেইদিনা আছিল শনিবাৰ। ৰাতিপুৱা গাধুই গোসাঁই ঘৰত চাকি লগাই আহি মুন্ডে দেখা পালে যে তাৰ স্কুলীয়া বন্ধু নন্দ ডেকা বাৰাণ্ডাত বহি আছে। বহু দিনৰ মূৰত লগ পাই দুয়ো বন্ধুৱে বহুতো কথা পাতিলে। দশম শ্ৰেণী উত্তীৰ্ণ হ'ব নোৱাৰি নন্দই পঢ়াৰ ফালে পিঠি দিলে। গাওঁত উৎপাদন হোৱা শাক-পাচলি নি চহৰত বিক্ৰী কৰাৰ ব্যৱস্থা কৰিলে। তেনেকৈয়ে তাৰ ঘৰখন সুন্দৰকৈ চলি আছে। নন্দৰ লগত একেলগে পাচলিৰ ব্যৱসায়ত যোগ দিবলৈ মুন্ডক পৰামৰ্শ দিলে। গোটেই কথাবোৰ জনাৰ পিচত মুন্ডে মাকৰ মতামত বিচাৰিলে। মাকেও দুয়ো বন্ধুৰ সিদ্ধান্তত সন্মতি প্ৰকাশ কৰিলে।


সেয়াই আৰম্ভণী। দুয়ো বন্ধুই লগ লাগি গুৱাহাটীত ঘাৰাঘৰ এটা লৈ থাকিব ল'লে। চাকৰিৰ আশা এৰি বেংকৰ ঋণ লৈ এখন অটোভেন কিনি ললে। প্ৰতি শুক্ৰবাৰে মুন্ডে ওচৰৰ গাওঁবোৰৰ পৰা পাচলি কিনি গুৱাহাটীলৈ লৈ আহে। এনেদৰে সুন্দৰভাৱে
(ছয়পৃষ্ঠাত চাওক)

এন চি চি ঐচ্ছিক বিষয়ৰূপে অন্তৰ্ভুক্ত হ'ব

ইতিপূৰ্বে তেওঁলোকৰ যিসকল এন চি চি বিভিন্ন প্ৰশিক্ষণ শিবিৰৰ লগতে বি আৰু চি প্ৰমাণ পত্ৰৰে উত্তীৰ্ণ হৈছে তেওঁলোক বিশেষভাৱে উপকৃত হ'ব। আনহাতে, এই পাঠ্যক্ৰমত 'জেনেৰেল ইলেক্টিভ ক্ৰেডিট ক'ৰ্চ' হিচাপে অন্তৰ্ভুক্ত হ'বলগীয়া এন চি চি বিষটো নতুন শিক্ষা নীতি ২০২০ (এন ই পি)ৰ সৈতে সমন্বয় ঘটোৱা হৈছে। অসমত এই পৰ্যন্ত বিভিন্ন নিৰ্বাচিত মহাবিদ্যালয়ত এন চি চি থাকিলেও বিশ্ববিদ্যালয় পৰ্যায়ত বাহিনীটোৰ শাখা নাই। কিন্তু ইউ জি ছিৰ নিৰ্দেশনাৰ পাছত পাঠ্যক্ৰমত অন্তৰ্ভুক্ত হ'লে বিশ্ববিদ্যালয়সমূহতো এন চি চিৰ স্থল, নৌ আৰু বায়ু এই নিতিওটা শাখা খোলাৰ পথ প্ৰশস্ত হ'ব।

কুৰি শতিকাৰ আৰম্ভণিতেই পাবলু নেৰুদাই লিখা "Keeping Quiet" নামৰ কবিতাটোয়ে যেন বৰ্তমানৰ ভয়ঙ্কৰ দিনবোৰত লব লগা সাৱধানতাৰ কথাই কবলৈ চেষ্টা কৰিছে।

“শান্ত হৈ থাকোচোন”



কিছুদিন আমি শান্ত হৈ থাকোচোন,
থমকি, ৰঙচোন জীৱনৰ গতিশীলতাৰ পৰা,
থাকোচোন মৌন হৈ এখন্তেকৰ বাবে।
লগ নহওচোন আমি
কিছুদিনৰ বাবে।

যানবাহনৰ ইঞ্জিনৰ শব্দ যদিহে নেথাকে বেছি
সুন্দৰ মুহূৰ্ত আৰু
সুন্দৰ নিৰৱতাত ডুব যাম আমি।

মাছমৰীয়াবোৰে সাগৰত
মাছ নেমাৰক দুদিনমানৰ বাবে,
নিমখ গোটোৱাসকলে
চাওঁকচোন এবাৰলৈ
তেজ বিৰিঙা হাত দুখনি।

যুজাৰুসকলে যুদ্ধত জিকিব
কিন্তু নেথাকিব যে মানুহ
এই পৃথিৱীত।
আহকছোন,
যুদ্ধ এৰি থাকো আমি, সকলো শান্তিৰে।

হয়তো নিৰৱতাই আতৰাব
ব্যক্তি, স্বাৰ্থ আৰু পৃথিৱী ধ্বংসৰ পৰিকল্পনা।
পৃথিৱীয়ে শিকাব, জীয়াই থকাৰ মূলমন্ত্ৰ।

আহোছোন, জীৱনটোক কৰো উপলব্ধি
আৰু পাৰ কৰো সুখেৰে ভৱিষ্যতৰ দিনবোৰ।

মূল-কবিতাৰ শিৰোনাম— “Keeping Quiet”
কবি— Pablo Neruda
অসমীয়া অনুবাদ— কিৰণ দাস।
কবিতাৰ শিৰোনাম— “শান্ত হৈ থাকোচোন”

পৰীক্ষা স্থগিত

পর্যালোচনা কৰি যথাবিহিত সিদ্ধান্ত গ্ৰহণ কৰিব। উল্লেখ্য যে ৰাজ্যৰ সাম্প্ৰতিক কোভিড পৰিস্থিতিৰ প্ৰতি লক্ষ্য ৰাখি বিশ্ববিদ্যালয়ৰ পাঠদান আৰু পৰীক্ষা সুচাৰুৰূপে চলাই নিয়াৰ পথ উলিয়াবৰ বাবে বিশ্ববিদ্যালয়ৰ কৰ্তৃপক্ষই এই জৰুৰী সভাখনৰ আহ্বান কৰিছিল।

সহায়ৰ হাত আমেৰিকা

বন্ধপৰিকৰ।’ টুইটযোগে এই কথা সদৰি কৰে ৰাষ্ট্ৰপতি বাইডেনে। আনহাতে, ভাৰতীয় মূলৰ উপ-ৰাষ্ট্ৰপতি কমলা হেৰিছে টুইটযোগে প্ৰকাশ কৰে যে ‘আমেৰিকাই ভাৰত চৰকাৰৰ সৈতে ঐক্যবদ্ধভাৱে কোভিড-১৯ৰ সৈতে যুঁজ কৰি আছে। দ্ৰুতভাৱে অতিৰিক্ত সহায় তথা প্ৰয়োজনীয় সামগ্ৰীৰ যোগানেৰে ইয়াক অধিক ত্বৰান্বিত কৰি তোলা হৈছে। আমি যিদৰে সহায় সমৰ্থন আগবঢ়াইছোঁ, ঠি একেদৰে আমি ভাৰতৰ সাহসী চিকিৎসক-চিকিৎসাকৰ্মীকে ধৰি নাগৰিকসকলৰ কল্যাণৰ বাবে প্ৰাৰ্থনা কৰিছোঁ।’

পাবহি ৰুছিয়াৰ প্ৰতিষেধক

ভাৰতৰ পাঁচটাকৈ আগশাৰীৰ দৰব নিৰ্মাতা কোম্পানীয়ে বছৰি ৮৫ কোটিতকৈও অধিক পালি প্ৰতিষেধক উৎপাদনৰ বাবে ৰুছিয়ান ডাইৰেক্ট ইনভেষ্টমেণ্ট ফাণ্ডৰ সৈতে চুক্তি কৰিছে। ভাৰতত শীঘ্ৰেই স্পুটনিক ভিৰ উৎপাদন আৰম্ভ হ’ব বুলি ডিমিত্ৰিভে আশা প্ৰকাশ কৰে। আনহাতে ৰুছিয়াৰ ফাৰ্মাছিণ্টেজ নামৰ ফাৰ্মা কোম্পানীটোৱে প্ৰকাশ কৰিছিল যে ৰুছিয়া চৰকাৰৰ অনুমতি পোৱাৰ লগে লগেই কোম্পানীটোৱে মে’ৰ শেষৰফালে ভাৰতলৈ এণ্টিভাইৰেল দৰব ৰেমডিছিভিৰৰ ১ নিযুত পেক যোগান ধৰিবলৈ সাজু হৈছে। উল্লেখ্য যে পহিলা মে’ৰ পৰা ভাৰতত তৃতীয় পৰ্যায়ৰ ক’ৰ’না টিকাকৰণ অভিযান আৰম্ভ হ’ব। এই অভিযানত ১৮ বছৰৰ উৰ্দ্ধৰ সকলো লোককে প্ৰতিষেধক প্ৰদান কৰা হ’ব। ইয়াত ৰুছিয়াৰ ক’ৰ’না প্ৰতিষেধক স্পুটনিক ভি ব্যৱহাৰ হোৱাৰ পূৰ্ণ সম্ভাৱনা আছে। ই ফালে, মেক্চিকো চৰকাৰে ইতিমধ্যে স্বীকাৰ কৰিছে যে দেশত ব্যৱহৃত সকলো ক’ৰ’না প্ৰতিষেধকতকৈ স্পুটনিক ভি সুৰক্ষিত।

মিত্ৰজোট নে মহাজোট ?

পুনৰ মুখ্যমন্ত্ৰী হ’ব পাৰে সৰ্বানন্দ সোণোৱাল। কিন্তু মহাজোটৰ নেতৃত্ব বহন কৰা কংগ্ৰেছৰ সভাপতি ৰিপুণ বৰা আৰু দলৰ তত্ত্বাবধায়ক জিতেন্দ্ৰ সিঙে দাবী কৰিছে যে বিজেপিয়ে দাবী কৰা আসনৰ অংক শুদ্ধ নহয়। তেওঁলোকৰ মতে এইবাৰ কংগ্ৰেছ নেতৃত্বাধীন মহাজোটে ৭৪টা সমষ্টি দখল কৰিব। যিহেতু বিধানসভাত মেজিক নাম্বাৰ ৬৪, সেয়ে মিত্ৰজোটৰ নেতাই দাবী কৰা মতে ৭৪ খন আসন পালে নিশ্চিতভাৱে কংগ্ৰেছৰ নেতৃত্ব বহন কৰা ৰিপুণ বৰা মুখ্যমন্ত্ৰী পদৰ বাবে অন্যতম দাবীদাৰ হ’ব। কিন্তু কি হ’ব সেয়া ৰাইজেহে কব আজি।

ডবল মিউটেণ্ট ভাইৰাছক প্ৰতিৰোধ

এই মন্তব্য কৰে। তেওঁ কয়, ‘এতিয়া আমি দৈনিক বিভিন্ন তথ্য সংগ্ৰহ কৰি আছে। শেহতীয়া অধ্যয়নৰ তথ্য অনুসৰি ভাৰতত উৎপাদিত কোভাক্চিন প্ৰতিষেধকে ডবল মিউটেণ্ট ৬১৭ ভাইৰাছক প্ৰতিৰোধ কৰিব পাৰে।’ তেওঁ লগতে কয় যে ভাৰতত সৃষ্টি হোৱা সংকটপূৰ্ণ পৰিস্থিতিৰ পৰিপ্ৰেক্ষিতত প্ৰতিষেধক গ্ৰহণ কৰাটো অতি জৰুৰী প্ৰয়োজনত পৰিণত হৈছে। উল্লেখ্য যে আই চি এম আৰৰ ক্লিনিকেল ট্ৰায়েলত এই প্ৰতিষেধকে ক’ৰ’না ভাইৰাছক ৭৮ শতাংশ প্ৰতিৰোধ কৰিব পাৰে বুলি মন্তব্য কৰিছিল।

‘ৰাষ্ট্ৰীয় দুৰ্যোগ’ৰ সময়ত নীৰৱ দৰ্শক

এনেদৰে প্ৰশ্ন কৰে। ২৯ এপ্ৰিলৰ ভিতৰত কেন্দ্ৰৰ পৰা এই সন্দৰ্ভত উত্তৰো বিচাৰে বিচাৰপীঠখনে। ই ফালে, দেশত কোভিডৰ সংহাৰ অব্যাহত আছে। ২৪ ঘণ্টাত ভাৰতত নতুনকৈ আক্ৰান্ত হৈছে ৩,২৩,১৪৪ গৰাকী লোক। কেন্দ্ৰীয় স্বাস্থ্য মন্ত্ৰণালয়ে প্ৰকাশ কৰা অনুসৰি সম্প্ৰতি ভাৰতত চিকিৎসাধীন কোভিড ৰোগীৰ সংখ্যা হৈছে ২৮,৮২,২০৪। বিগত কেই দিনমানৰ তুলনাত অৱশ্যে দৈনিক আক্ৰান্তৰ সংখ্যা সামান্য হ্রাস পাইছে। ২৪ ঘণ্টাত ২,৭৭১ গৰাকী কোভিড আক্ৰান্তই প্ৰাণ হেৰুৱাইছে। ইয়াকে ধৰি দেশত কোভিডত মৃত্যু হোৱা লোকৰ সংখ্যা বৃদ্ধি পালে ১,৯৭,৮৯৪ লৈ। আৰোগ্যৰ হাৰ ৮২.৫৪ শতাংশলৈ হ্রাস পাইছে। লক্ষণীয়ভাৱে ২৪ ঘণ্টাত দেশত ২.৪৮ লাখ কোভিড আক্ৰান্তই আৰোগ্য

লাভ কৰিছে। ৰাজ্যসমূহৰ ভিতৰত মহাৰাষ্ট্ৰত এদিনতে নতুনকৈ আক্ৰান্ত হৈছে ৪৮,৭০০ গৰাকী লোক। আৰোগ্য হৈছে ৭১,৭৩৬ গৰাকী লোক। আকৌ প্ৰাণ হেৰুৱাইছে ৫২৪ গৰাকী কোভিড আক্ৰান্তই। বিগত কেই বাদিনৰ ভিতৰত ৰাজ্যখনত নতুনকৈ আক্ৰান্তৰ সংখ্যা হ্রাস পাইছে। উত্তৰ প্ৰদেশত ২৪ ঘণ্টাত নতুনকৈ আক্ৰান্ত হৈছে ৩৩,৫৫১ গৰাকী লোক। দিল্লীত এদিনতে আক্ৰান্ত হৈছে ২০,২০১ গৰাকী লোক। চণ্ডিচগড়ত ২৪ ঘণ্টাত ১৫,০৮৪ গৰাকী, গুজৰাটত ১৪,৩৪০ গৰাকী, মধ্যপ্ৰদেশত ১২,৬৮৬ গৰাকী লোক নতুনকৈ আক্ৰান্ত হৈছে। সাতদিনৰ ভিতৰত মধ্যপ্ৰদেশতো সংক্ৰমণৰ সামান্য হাৰ হ্রাস পাইছে। ইফালে, ভাৰতৰ কোভিড পৰিস্থিতি সন্দৰ্ভত প্ৰতিক্ৰিয়া প্ৰকাশ কৰিছে বিশ্ব

স্বাস্থ্য সংস্থাই। অনাৱশ্যকভাৱে ভাৰতৰ লোকে হাস্পতাললৈ খৰখেদাকৈ যোৱাৰ ফলত সমস্যাৰ সৃষ্টি হৈছে। ‘সম্প্ৰতি ভাৰতত কোভিডত আক্ৰান্তই লগে লগে হাস্পতাললৈ দৌৰিছে। কাৰণ তেওঁলোকে সঠিক তথ্য লাভ কৰা নাই। ঘৰতেই থাকি কভিডৰ সংক্ৰমণৰ সফলতাৰ চিকিৎসা হ’ব পাৰে।’— বিশবি স্বাস্থ্য সংস্থাৰ মুখপাত্ৰ তাৰিক জছাৰেভিকে কয়। তেওঁ এইবুলি কয় যে কোভিড আক্ৰান্ত ১৫ শতাংশ লোকহে হাস্পতাললৈ যোৱাৰ প্ৰয়োজনীয়তা থাকে আৰু তাৰ ভিতৰত খুব কম সংখ্যককহে “O₂” দিবলগীয়া হয়। ভাৰতত আজি যি পৰিস্থিতিৰ সৃষ্টি হৈছে সেয়া অন্য দেশতো হ’ব পাৰে বুলি কয় তেওঁ। যদিহে কোভিড নীতি-নিৰ্দেশনা ৰাইজে পালন নকৰে, জনসমাগম বৃদ্ধি হয় আৰু

কোভিড সন্দ্বাসত অসম

বৃহৎ অংকৰ হিচাপত কয় যদিও একেদিনাই ২৬ জন লোকৰ মৃত্যু হোৱাটোও সহজ কথা নহয়। পাণবজাৰৰ মহেন্দ্ৰ মোহন চৌধুৰী হাস্পতালৰ ০.৯ মেট্ৰিকটন উৎপাদনক্ষম “O₂” প্লাণ্ট এটা মুকলি কৰে স্বাস্থ্যমন্ত্ৰীয়ে। অসমত “O₂”ৰ নাটনি বৰ্তমান অৱস্থাত নহয় বুলি দাবী কৰি তেওঁ কয় এম এম চি এইচৰ নিজা এই “O₂” প্লাণ্টটোৱে প্ৰতিদিনে ১০০টা বৃহত চিলিণ্ডাৰৰ সম পৰিমাণৰ

“O₂” উৎপাদন কৰিব। তেওঁ কয় এম এম চি এইচত ২৪ টা আই চি ইউ আছে। গতিকে এই প্লাণ্টটোৱে প্ৰয়োজনীয় চাহিদাখিনি পূৰণ কৰিবলৈ সক্ষম হ’ব। ইয়াৰ পাছতো যদি অধিক “O₂”ৰ প্ৰয়োজন হয়, তেন্তেস্তৰিক্ত ব্যৱস্থাও ৰখা হ’ব বুলি তেওঁ কয়। এই প্ৰকল্পটোকে ধৰি অসমত এতিয়ালৈকে ১১টা “O₂” প্ৰকল্প হ’ল, য’ত ৬৮.৭ মেট্ৰিকটন “O₂” উৎপাদনৰ

ক্ষমতা আছে। অসমৰ বাহিৰে ভাৰতৰ আন কোনো ঠাইতে ইমান সংখ্যক নিজস্ব “O₂” প্ৰকল্প নাই বুলিও স্বাস্থ্যমন্ত্ৰীয়ে দাবী কৰিছে। অহা দুদিনৰ ভিতৰত দুটা “O₂” প্ৰকল্প শিলচৰ চিকিৎসা মহাবিদ্যালয় হাস্পতালত আৰম্ভ কৰাৰ লগতে ছটা “O₂” প্ৰকল্প ৰাজ্যৰ বিভিন্ন ঠাইত এতিয়াও নিৰ্মাণৰত অৱস্থাত আছে বুলি স্বাস্থ্যমন্ত্ৰীয়ে সংবাদ মাধ্যমক অবগত কৰে।

লকডাউন

দুপয়ো বন্ধুৰ পৰিয়াল চলি আছে।

নন্দই বন্ধুৰ কথা কোৱাৰ লগে লগে মুনৰ চিন্তা লাগিল যোৱা এমাহমান আগৰ পৰা দুয়ো গম পাই আছে বাতৰি কাকত আৰু টিভিমাধ্যমত। পৃথিৱীৰ বিভিন্ন দেশত নতুন ভাইৰাছৰ আৱিৰ্ভাৱ হৈছে। বহু মানুহৰ মৃত্যু ঘটিছে। ক'ৰ'না ভাইৰাছে ইতিমধ্যে মহামাৰী ৰূপ ধাৰন কৰিছে। গোটেই পৃথিৱী ক'ৰ'নাৰ ভয়ত ত্ৰস্তমান হৈ পৰিছে। এই খবৰবোৰ অৱশ্যে মুনহঁতেও অলপ অচৰপ গম পাই আছে। এই বেমাৰৰ কোনো দৰব হেনো আৱিষ্কাৰ হোৱা নাই।

— কিন্তু নন্দ এটা কথা হ'ল নহয়। গাওঁৰ পৰা পাচলি আনিবতো যাব লাগিব। বৰিবাৰৰ বজাৰত বিক্ৰী কৰাৰ বাবে আমি শুক্ৰবাৰে পাচলিখিনি আনিব লাগিব। নহয় জানো? নন্দৰ উত্তৰৰ অপেক্ষাত মুখৰফালে চাই মনে কথাখিনি ক'লে। নন্দইও এক মুহূৰ্ত্ত দেৱী নকৰিলে। মুনৰ খং উঠাবলৈ ক'লে।

— অ' বুজিছো দে তোৰ কথা। ঘৰত সুবিধাটো হেৰোৱা চিন্তা লাগিছে। নহয় জানো? হ'বদে দুয়ো জনতা সাক্ষ্য আইনৰ আগদিনা অৰ্থাৎ বৃহস্পতি বাৰে গাওঁলৈ যাম।

— মোক জোকাব নালাগে। তইতো যাম বুলি কলি দেখোন। ঠিক আছে সেয়াই হ'ব। ঘৰৰ বাবে দৰকাৰ হোৱা বস্তুবোৰ আজিয়ে বজাৰ কৰিম। আকৌ বা কি হয় তাৰ কোনো ঠিকনা নাই।

কথামতে কাম। দুয়ো গাওঁলৈ গৈ অটোভেন ভৰ্ত্তি কৰি শাক-পাচলি লৈ আহিল। গধূলি নিজৰ কামত ভালদৰে ৰাখি থলে। ভাৰাঘৰৰ মালিকে ইমানবোৰ পাচলি কিয় আনিলি বুলি নন্দক সোধাত অহা এক সপ্তাহৰ ভিতৰত বিক্ৰী হৈ যাব বুলি জনালে।

— কিন্তু এটা কথা হ'ল নহয় বৰিবাৰৰ পৰা দেশত লকডাউন ঘোষণা কৰিছে নহয় চৰকাৰে। গতিকে বজাৰ সমাৰ দেখোন বন্ধ থাকিব। মানুহক ঘৰৰ বাহিৰত ওলাবলৈ মানা কৰিছে। গতিকে—

— দাদা, লকডাউন কি আকৌ? একো ভালদৰে বুজি পোৱা নাই। অলপ বুজাই কওকচোন। কথৰ মাজতে মনে প্ৰশ্ন কৰিলে।

চৰকাৰে ঘোষণা কৰা লকডাউনৰক নীতি-নিয়মৰ কথাবোৰ বুজি পোৱাৰ পিচত নন্দই মাত লগালে।

— অ' মুন বুজি পালিনে কথাবোৰ। বেমাৰ বিয়পাৰ বাবে চৰকাৰে এই জনহিতকৰ ব্যৱস্থা কৰিছে। পিছে আমাৰ কি হ'ব এতিয়া। ইমানবোৰ পাচলি আনিলো। তিনি সপ্তাহলৈ বিক্ৰী নহলে নষ্ট হৈ নাজাব জানো?

— এৰা অ' নন্দ। কি কৰা যায় এতিয়া বাৰু? পাচলিবোৰ নষ্ট হৈ গ'লে বহুত লোকচান হ'ব ভাই।

দুয়ো চিন্তাত কপালে মূৰে হাত দিয়া দেখা পাই মালিকে ক'লে— ইমান চিন্তা কৰিব নালাগে। ভালদৰে মুকলিকৈ আমাৰ ঘৰৰ ভিতৰতে থৈ দে এতিয়া। চাচোন পৰিৱেশ কেনেকুৱা হয়। মানুহে পাচলি খাব লাগিবই। লকডাউনৰ মাজত কিবা ব্যৱস্থা চৰকাৰেও নিশ্চয় কৰিব। যা এতিয়া শুই থাকগৈ।

প্ৰণৱ দাস (মালিক)ৰ কথাখিনি শুনি দুয়ো বন্দুই স্বস্তিৰ নিশ্বাস পেলাই মনে মনে ভগবানক স্মৰন কৰিলে।

লকডাউন আৰম্ভ হ'ল। ৰাস্তাত মানুহৰ চলন ফুৰন কমি গ'ল। অনাহকত ঘৰৰ পৰা বাহিৰ ওলাব চৰকাৰৰ তৰফৰ পৰা মানা কৰাৰ বাবে ৰাস্তাবোৰ জনশূণ্য হৈ পৰিল। যি দুই চাৰিজন ৰাস্তালৈ ওলাই গৈছিল কৰ্ত্তব্যৰত পুলিচে ওভতাই পঠিয়ালে। মুন আৰু নন্দ দুয়ো ঘৰতে আছিল। ইচ্ছা কৰি বিচনাত পৰি আছিল। অইন দিনাৰ দৰে ৰাতিপুৱা উঠি বজাৰলৈ যোৱাৰ দৰে সাজু হোৱা নাছিল। জীৱনত নেদেখা নুশুনা কথাবোৰ শুনি দুয়ো সেইবোৰকে আলোচনা কৰি আছিল। এনেতে মুনৰ মোবাইল ফোনটো বাজি উঠিল। ভনীয়েকৰ ফোন। লকডাউনৰ বাবে গুৱাহাটীত কি হৈছে সেই বিষয়ে জনাৰ কাৰণে ফোন কৰিছে। লগতে বজাৰলৈ যাবলৈ মানা কৰিলে। মুনোও ঘৰৰ সকলোকে ভালদৰে থাকিব কৈ ফোনটো ৰাখিব ক'লে।



এইবোৰ কথা কে নাভাবো বুলি ভাবিও মনে নন্দৰ আগত একে প্ৰসঙ্গকে উলিয়ালে। বাধা দি নন্দই ক'লে— হ'বদে যি হয় হ'ব। চাহ কৰ দুয়ো খাওঁ। মুখখন ধুই আহ। ৰাতিপুৱা চাৰে আঠ বাজিল। মনে ক'লে।

আপোনামনে দুয়ো বন্ধুৰে চাহ খাই উঠিছে এনেতে কোনোবা মানুহে মুনক নাম কাঢ়ি মতা শুনি। দৰ্জাখন খুলি দেখে যে বাহিৰত বহুকেইজন মানুহ। নন্দই উঠি গৈ সিহঁতক বিচৰাৰ কাৰণ কি সুধিলে। সি জানিব পাৰিলে যে মানুহবোৰে পাচলি বিচাৰি আহিছে।

বাহিৰত মানুহৰ জুম দেখি প্ৰণৱ দাস ওলাই আহিল আৰু এজন এজনকৈ আহি দূৰত্ব বজাই ৰাখি পাচলি ল'বলৈ ক'লে। ছাৰৰ কথা শুনাৰ পিচত নন্দ আৰু মুন বিক্ৰী কৰাৰ বাবে সাজু হ'ল। নন্দই তৰ্জু হাতত ল'লে আৰু মুনক পইচা লোৱাৰ দায়িত্ব দিলে। মনে দেখি আচৰিত হ'ল যে সকলো মানুহে দেখোন হাতে হাতে আজি মোনা লৈ আহিছে। তাতেকৈ বেছি আচৰিত হ'ল যেতিয়া মানুহবোৰে মোনাখন নন্দৰ হাতত দি অইন দিনা লোৱাতকৈ দুগুণ তিনিগুণ বস্ত্ৰ লব বিচাৰিল। আনকি আজি কোনেও দৰদাম কৰিব বিচৰা নাই। নন্দই দগা-পাল্লা মুনৰ হাতলৈ ঠেলি দি তাক ওজন কৰিব কৈ নিজে ম'বাইল উলিয়াই কেলকুলেটৰ খুলি হিচাপ কৰি পইচা ল'বলৈ ধৰিলে। কোনোও একো নোকোৱাকৈ মাথো কিমান লাগে সেয়াহে জনালে আৰু মনে জুখি দিব ধৰিলে। প্ৰত্যেকজনে তিনিশ টকাৰ ওপৰৰ পাচলি লৈ এজন এজনকৈ গুচি গ'ল। মানুহবোৰ যোৱাৰ পিচত দুয়ো পইচাৰ হিচাপ কৰিবলৈ ধৰিলে। পাচলিবোৰ বিক্ৰী হোৱাৰ বাবে দুয়ো স্বস্তিৰ নিশ্বাস পেলালে। বিক্ৰী নহ'লে পাচলিবোৰ নষ্ট হোৱাৰ দুঃচিন্তাৰ পৰাও মুক্ত হ'ল। প্ৰণৱ দাসৰ ঘৰত গৈ নন্দই পাচলি দি আহি দুয়ো পইচাবোৰ উলিয়াৰ বহি ললে। মনে নন্দৰ পকেটৰ পৰা উলিয়াই বিচনাত থোৱা টকাবোৰ দেখি একপ্ৰকাৰ আচৰিত হ'ল আৰু ৰব নোৱাৰি সুধি পেলালে।

— নন্দ আজি দেখো বহুত টকা। ইমান বিক্ৰী হ'লনে বাৰু?

— এৰা ময়ো সুবিধাতো ললো।

— মানে?

মানে আৰু কি। অইন দিনা পাচলি কিনিব অহা মানুহবোৰে কোনো বস্ত্ৰৰেই দাম সুধিব খোজা নাই। মাথো অমুক দুই কিলো তমুক তিনি কিলো লাগে বুলি কৈ আছে। সেই সুযোগতে মই দুগুণ দাম ধৰিলো।

কোনো কথা কোৱাৰ পৰা মানা কৰি মনে বিৰক্ত ভাবেৰে খং কৰি নন্দক ধমক দি ক'লে—

মনে মনে থাক। ইমান দিনে সততাৰে তোৰ লগত ব্যৱসায় কৰি আছো। লকডাউনৰ বাবে মানুহৰ অসুবিধা হোৱা তই নিশ্চই বুজি পাইছ। বস্ত্ৰ নাপাব বুলি ভাবি অলপ বেছিকৈ লৈছে। অথচ তই.....ছিঃ। বেয়া পালো তোকে।

কথাখিনি কৈ মুন ভিতৰলৈ সোমাই গ'ল। অন্তৰাত্মাৰ দংশনত সি ইফাল সিফাল কৰি বিচনাখনত বহি থাকিল। নন্দলৈ কেৰাহীকৈ চালে। নন্দৰ প্ৰাতি তাৰ খং মাৰ যোৱা নাই। নিজকে শাস্ত কৰাৰ বাবে কিছুসময় নিৰৱে বহি থকাৰ কথা ভাবিলে।

বিশ্বকাপ আৰ্চাৰীত ভাৰতৰ তিনিটা স্বৰ্ণ পদক

বাস্তাসেৱাঃ- ভাৰতীয় আৰ্চাৰীৰ তাৰকা দম্পতী দীপিকা কুমারী আৰু অতনু দাসে বিশ্বকাপ আৰ্চাৰীৰ স্টেজ বানত বিকাৰ্ভৰ ব্যক্তিগত শাখাত স্বৰ্ণপদক দখল কৰিছে। ভাৰতে দীপিকাৰ নেতৃত্বতে আন এটা স্বৰ্ণপদক দখল কৰে মহিলাৰ বিকাৰ্ভৰ দলীয় শাখাতো। তিনিটা স্বৰ্ণপদক আৰু এটা ব্ৰঞ্জৰ পদকেৰে ভাৰতে এই বাৰেই বিশ্বকাপত শ্ৰেষ্ঠ প্ৰদৰ্শন দাঙি ধৰে। দীপিকাই বিকাৰ্ভৰ ব্যক্তিগত শাখাত

বিশ্বকাপত তৃতীয়টো স্বৰ্ণপদক অৰ্জন কৰে। আনহাতে, অতনুৱে প্ৰথমবাৰলৈ বিকাৰ্ভৰ ব্যক্তিগত শাখাত স্বৰ্ণপদক পায়। দুয়োগৰাকী খেলুৱৈয়ে এই প্ৰদৰ্শনেৰে গুৰুত্বপূৰ্ণ আৰ্চাৰী বিশ্বকাপৰ ফাইনেললৈ যোগ্যতা অৰ্জন কৰে। উল্লেখ্য যে ২০০৯ চনত অসমৰ জয়ন্ত তালুকদাৰে ত্ৰেণেৰে বিশ্বকাপ আৰ্চাৰীত বিকাৰ্ভত স্বৰ্ণপদক জয় কাৰাৰ পাছত পুৰুষৰ ব্যক্তিগত বিকাৰ্ভত এইটোৱেই শ্ৰেষ্ঠ প্ৰদৰ্শন।

২০২১ বৰ্ষৰ অস্কাৰ বঁটা- 'নোমেডলেণ্ড' শ্ৰেষ্ঠ ছবি



বাস্তাসেৱাঃ- কোভিড পৰিস্থিতিৰ বাবে প্ৰায় দুমাহ পলমকৈ প্ৰদান কৰা হয় ২০২১ বৰ্ষৰ অস্কাৰ বঁটা। এইবাৰ 'নোমেডলেণ্ড' ছবিখনে লাভ কৰে শ্ৰেষ্ঠ চলচ্চিত্ৰৰ বঁটা। ছবিখনৰ

পৰিচালক ক্ল'ই ঝাওৱে শ্ৰেষ্ঠ পৰিচালকৰ বঁটা লাভ কৰি ইতিহাস ৰচিবলৈ সক্ষম হয়। কাৰণ এই বঁটা লাভ কৰা তেওঁ হৈছে দ্বিতীয়গৰাকী মহিলা। 'দ্য ফাডাৰ'ত কৰা সবল অভিনয়ৰ বাবে এণ্টনী হেপকিন্সে শ্ৰেষ্ঠ অভিনেতাৰ সন্মান লাভ কৰে। অভিনেতা গৰাকীৰ এয়া দ্বিতীয়টো অস্কাৰ। ইয়াৰ পূৰ্বে তেওঁ 'দ্য ছাইলেণ্ড অব্ দ্য লেম্বছ'ত কৰা অভিনয়ৰ বাবে অস্কাৰ বঁটা লাভ কৰিছিল। আনহাতে, 'নোমেডলেণ্ড'ত কৰা সুন্দৰ অভিনয়ৰ বাবে ফ্ৰান্সিছ মেকডৰ্মাণ্ডে শ্ৰেষ্ঠ অভিনেত্ৰীৰ

অস্কাৰ বঁটা লাভ কৰে। অভিনেত্ৰীৰ এয়া হৈছে তৃতীয় অস্কাৰ। ২০১৮ চনত 'থ্ৰী বিলব'ৰ্ডছ আউছাইড এবিং, মিছোৰি' আৰু ১৯৯৭ চনত 'ফাগো'ত অভিনয়েৰে তেওঁ লাভ কৰিছিল শ্ৰেষ্ঠ অভিনেত্ৰীৰ অস্কাৰ বঁটা। ই ফালে, কোৰিয়াৰ অভিনেত্ৰী য়ু-জাং য়ুনে শ্ৰেষ্ঠ সহ অভিনেত্ৰী আৰু ডেনিয়েল কলুয়াই শ্ৰেষ্ঠ সহঃঅভিনেতাৰ বঁটা লাভ কৰিবলৈ সক্ষম হয়।

ইউ এ ইলৈ স্থানান্তৰ হ'ব পাৰে টী-২০ বিশ্বকাপ



বাস্তাসেৱাঃ- কোভিড-১৯ৰ ফলত উদ্ভৱ হোৱা সংকটৰ অৱসান নঘটিলে এই বছৰৰ আই চি চি টী-২০ বিশ্বকাপ ভাৰতৰ পৰা ইউনাইটেড আৰব এমিৰেট্ছলৈ স্থানান্তৰ কৰা হ'ব। বি চি চি আয়ে নিশ্চিত কৰিছে এই কথা। টী-২০ বিশ্বকাপলৈ মাত্ৰ ছমাহ থকা অৱস্থাত ভাৰতত কোভিড-১৯ মহামাৰীয়ে জটিল ৰূপ লৈছে। শুকুৰবাৰৰ দিনটোত ৩,৮৬,৪৫২ লোক আক্ৰান্ত হয়। কিন্তু বিশেষজ্ঞৰ মতে, আক্ৰান্তৰ আচল সংখ্যা ইয়াৰ পাছৰ পৰা দহ গুণ

পৰ্যন্ত হ'ব। ভাৰতৰ সাম্প্ৰতিক পৰিস্থিতিক লৈ আই চি চিও উদ্ভিগ্ন। আই চি চিয়ে ভাৰতৰ বাহিৰলৈ নিব নোখোজে টী-২০ বিশ্বকাপ। কিন্তু পৰিস্থিতিয়ে দাবী কৰিলে ভাৰতৰ বাহিৰত আয়োজন কৰা হ'ব টী-২০ বিশ্বকাপ। বিকল্প আঁচনি যুগুতাই ৰখা বুলি আই চি চিয়ে ইতিমধ্যে স্পষ্ট কৰি দিছে। অৱশ্যে আই চি চিয়ে এতিয়ালৈকে সাম্ভাব্য বিকল্প ভেন্যুৰ নাম লোৱা নাই। বি চি চি আইৰ মহা প্ৰবন্ধক ধীৰাজ মালহোত্ৰাই বৃহস্পতিবাৰে বি বি চিক কয়,

'ভাৰতত নোৱাৰিলে ইউ এ ইত আয়োজন কৰা হ'ব টী-২০ বিশ্বকাপ। আমি ইউ এ ই লৈ যাম টুৰ্ণামেণ্টখন, টী-২০ বিশ্বকাপ বি চি চি আয়ে আয়োজন কৰিব।' মালহোত্ৰা টী-২০ বিশ্বকাপৰ টুৰ্ণামেণ্ট ডাইৰেক্টৰো। মালহোত্ৰাই স্পৰ্শকাতৰ বিষয়টোৰ ওপৰত বিস্তৃতভাৱে মুখ খুলিবলৈ অস্বীকাৰ কৰে। কিন্তু বিকল্প ভেন্যুৰ বিষয়ে চিন্তা-চৰ্চা কৰি থকা বুলি আই চি চিৰ মুখপাত্ৰয়ো নিশ্চিত কৰিছে।

বিশ্বৰ ভিতৰতে ভাৰতত সৰ্বনিম্ন কোভিডত মৃত্যুৰ হাৰ

বাস্তাসেৱাঃ- দেশত কোভিড আক্ৰান্তৰ সংখ্যা বৃদ্ধি পালেও মৃত্যুৰ হাৰ কিন্তু বিশ্বৰ ভিতৰতে সৰ্বনিম্ন। কেন্দ্ৰীয় স্বাস্থ্যমন্ত্ৰী ডাঃ হৰ্বৰ্দনে এই দাবী কৰি কয় যে ভাৰতত এতিয়ালৈকে কোভিড-১৯ত মৃত্যুৰ হাৰ ১.১১ শতাংশ। বিশ্বৰ ভিতৰতে এই হাৰ সৰ্বনিম্ন বুলি দাবী কৰি তেওঁ কয় যে প্ৰথম অৱস্থাত ক'ৰ'নাৰ প্ৰকৃতি সন্দৰ্ভত স্বাস্থ্য বিশেষজ্ঞসকলে নাজানিছিল যদিও সম্প্ৰতি এই মহামাৰীৰ সৈতে যুঁজ দিব পৰাকৈ স্বাস্থ্য বিভাগৰ লোকসকল অভিজ্ঞ হৈ পৰিছে। বৰ্তমান পৰ্যন্ত দেশত স্বাস্থ্য কৰ্মী আৰু আগশাৰীৰ কৰ্মীকে ধৰি মুঠ ১৫ কোটি লোকক প্ৰতিবেদন প্ৰদান কৰা হৈছে বুলি স্বাস্থ্যমন্ত্ৰীয়ে সদৰি কৰিছে। আনহাতে, যোৱা নদিনত দেশৰ মেডিকেল "O₂"ৰ চাহিদা ৬৭ শতাংশ বৃদ্ধি পোৱা বুলি তথ্য প্ৰকাশ কৰিছে কেন্দ্ৰীয় স্বাস্থ্য আৰু পৰিয়াল কল্যাণ মন্ত্ৰণালয়ে। ১৫ এপ্ৰিলত ১২ খন ৰাজ্যৰ পৰা "O₂" দাবী আহিছিল যদিও ২৪ এপ্ৰিলত ২২ খন ৰাজ্যৰ পৰা "O₂" যোগান দাবী আহে। সম্প্ৰতি ভাৰতক সহায় কৰাৰ বাবে বিশ্বৰ ৪০ খন দেশ আগবাঢ়ি অহা বুলি মন্ত্ৰণালয়ে প্ৰকাশ কৰিছে।